

25/05/2024

आकाशवाणी ईटानगर

चुनाव आयोग ने आज लोकसभा चुनाव के पहले पांच चरणों के लिए मतदाताओं की पूर्ण संख्या जारी की और कहा कि मतदान प्रतिशत के आंकड़े हमेशा उम्मीदवारों के पास उपलब्ध थे। आयोग ने बताया कि देश में लोकसभा चुनाव के पहले पांच चरणों तक पचास करोड़ बहतर लाख से अधिक लोगों ने अपने मताधिकार का प्रयोग किया है। यह आंकड़े सुप्रीम कोर्ट द्वारा उस याचिका को खारिज किए जाने के एक दिन बाद जारी किए गए, जिसमें चुनाव आयोग को बूथवार दर्ज किए गए मतों का लेखा-जोखा दिखाने वाले फॉर्म 17सी की प्रमाणित, स्कैन की गई और सुपाठ्य प्रतियां अपलोड करने का निर्देश देने की मांग की गई थी।

000000000000000000000000

लोकसभा चुनाव के छठे और अंतिम चरण के लिए मतदान आज सफलतापूर्वक संपन्न हो गया। आज शाम छह बजे तक करीब 58.98 प्रतिशत मतदान दर्ज किया गया। छह राज्यों और दो केंद्र शासित प्रदेशों के अट्ठावन संसदीय क्षेत्रों में सुबह सात बजे से शाम छह बजे तक मतदान हुआ।

इनमें उत्तर प्रदेश की चौदह सीटें, हरियाणा की सभी दस सीटें, बिहार और पश्चिम बंगाल की 8-8 सीटें, दिल्ली की सभी सात सीटें, ओडिशा की छह, झारखंड की चार और जम्मू-कश्मीर की एक संसदीय सीट शामिल हैं।

000000000000000000000000

अरुणाचल प्रदेश के मुख्य निर्वाचन अधिकारी पवन कुमार सैन ने आज लोअर सियांग जिले के लिकाबली का दौरा कर मतगणना के लिए किए जा रहे प्रबंधों का निरीक्षण किया। इस अवसर पर बोलते हुए सीईओ ने शांतिपूर्ण मतगणना प्रक्रिया की आवश्यकता पर जोर दिया और जिले की तैयारियों की गहन समीक्षा की। सुरक्षा, बुनियादी ढांचे और कर्मियों की तैनाती जैसे प्रमुख क्षेत्रों का गहन निरीक्षण किया गया। इसके अलावा, जिला निर्वाचन अधिकारी रुज्जुम रक्षप ने सीईओ को स्ट्रांग रूम की सुरक्षा और मतगणना प्रक्रिया के सुचारू संचालन को सुनिश्चित करने के लिए किए गए उपायों के बारे में जानकारी दी।

000000000000000000000000

प्रधानमंत्री नरेंद्र मोदी ने कल एक सोशल मीडिया पोस्ट में सामाजिक कार्यकर्ता श्री नबाम अतुम के निधन पर शोक व्यक्त किया। अरुणाचल प्रदेश लोक सेवा आयोग के पूर्व अध्यक्ष स्वर्गीय आतुम जी को वर्ष 2012 में गुजरात के तत्कालीन मुख्यमंत्री श्री मोदी द्वारा वन इंडिया अवार्ड से सम्मानित किया गया था।

000000000000000000000000

ईटानगर कैपिटल पुलिस ने राज्य के नागरिकों को पुलिस अधिकारियों के रूप में काम करने वाले एक नए घोटाले के बारे में सचेत करते हुए सलाह जारी की है। घोटालेबाज फोन कॉल, ईमेल या सोशल मीडिया के माध्यम से व्यक्तियों से संपर्क करते हैं, परिवार के सदस्यों की गिरफ्तारी या जांच का झूठा दावा करते हैं और गिरफ्तारी से बचने के लिए तत्काल भुगतान की मांग करते हैं।

आईसीआर पुलिस ने नागरिकों से व्यक्तिगत या वित्तीय विवरण का खुलासा, पैसे ट्रांसफर या अज्ञात व्यक्तियों को भुगतान न करने का आग्रह किया है और नागरिकों से स्थानीय पुलिस से सीधे संपर्क करके कॉल करने वालों की पहचान सत्यापित करने और संदिग्ध गतिविधियों की तुरंत ईटानगर कैपिटल पुलिस को रिपोर्ट करने के लिए कहा है।

00000000000000000000

अपर सियांग जिले में तैनात भारतीय सेना की अर्टिलेरी इकाई अट्टाईस मई को वास्तविक नियंत्रण रेखा के साथ गेलिंग के सुदूर गांव में स्वास्थ्य जांच और जागरूकता कार्यक्रम के साथ महिला स्वास्थ्य के लिए इंटरनेशनल एक्शन डे मना रही है। रेजिमेंटल मेडिकल ऑफिसर और समर्पित डॉक्टरों की एक टीम की अगुवाई में इस कार्यक्रम में दूरदराज के समुदायों में महिलाओं द्वारा सामना की जाने वाली अनूठी स्वास्थ्य चुनौतियों का समाधान करने के लिए तैयार किए गए चिकित्सा परीक्षण, परामर्श और शैक्षिक सत्र प्रदान किए जाएंगे

00000000000000000000

भारत मौसम विज्ञान विभाग (IMD) ने पूर्वानुमान लगाया है कि बंगाल की खाड़ी के पूर्वी-मध्य में बना "गहरा दबाव" आज शाम तक चक्रवात रेमल में बदल सकता है। चक्रवात के कल आधी रात तक बांग्लादेश और पश्चिम बंगाल के तटों के बीच पहुंचने का पूर्वानुमान है, जो एक गंभीर चक्रवाती तूफान में बदल सकता है। इसे देखते हुए, भारत मौसम विज्ञान विभाग ने पश्चिम बंगाल, ओडिशा और पूर्वोत्तर राज्यों के कुछ हिस्सों में भारी से बहुत भारी बारिश की चेतावनी जारी की है।

इधर अरुणाचल प्रदेश में आने वाले दिनों में गरज के साथ बारिश और भारी बारिश का अनुमान है। पूर्वानुमान में इस प्रवृत्ति के जारी रहने का संकेत दिया गया है, अगले सप्ताह पूरे राज्य में हल्की से मध्यम बारिश होने की उम्मीद है, जिसमें अलग-अलग क्षेत्रों में भारी से बहुत भारी बारिश शामिल है।

00000000000000000000

रक्षा अनुसंधान निदेशालय और डी आर डी ओ के सचिव डॉ. समीर वी कामत ने कल तवांग में रक्षा अनुसंधान प्रयोगशाला के अनुसंधान एवं विकास केंद्र का उद्घाटन किया। इस नयी सुविधा का उपयोग उच्च उँचाई वाले सैनिक अनुसंधान एवं विकास गतिविधियों के लिए किया जायेगा। मुख्यमंत्री पेमा खांडू ने सोशल मीडिया पोस्ट में कहा कि ये केंद्र तवांग में एक ओर गौरवपूर्ण उपलब्धि है। उन्होंने कहा कि रक्षा अनुसंधान प्रयोगशाला का अनुसंधान एवं विकास केंद्र अग्रिम पंक्ति के क्षेत्रों में तैनात सैनिकों की सहायता करने और अनुसंधान गतिविधियों को बढ़ावा देने में बहुत मददगार साबित होगा।

00000000000000000000